

संख्या- 852
27/07/2010

पुलिस के सहयोग से बिहार में कानून का राज कायम
: पुलिसकर्मियों को अब मिलेगा 180 दिन का विराम
भत्ता :- मुख्यमंत्री

पटना, 27 जुलाई 2010 :- बिहार मुख्यमंत्री श्री नीतीश कुमार ने बिहार में कानून का राज कायम करने में पुलिसकर्मियों के उल्लेखनीय योगदान की सराहना करते हुये पुलिस मेन्स कल्याण एवं सहायता कोष में प्रतिवर्ष 25 लाख रुपये अंशदान एवं पुलिसकर्मियों को अब 180 दिन के विराम भत्ता दिये जाने की घोषणा की है।

आज छपरा के पुलिस लाइन मैदान में आयोजित बिहार पुलिस मेन्स एसोसिएशन के 19वें प्रांतीय महाधिवेशन का उद्घाटन करते हुये अपने संबोधन में मुख्यमंत्री ने कहा कि पुलिस कानून व्यवस्था की नींव है, जिनके सहयोग से हमने बिहार में कानून का राज कायम किया है। संसाधनों की कमी और संख्या बल में भी कम पुलिस बल रहने के बावजूद कठिन परिस्थितियों में अपराध नियंत्रण में इन्होंने सराहनीय भूमिका निभायी है।

मुख्यमंत्री ने कहा कि बिहार पुलिस के गुरुतर दायित्वों को देखते हुये हमने उनके लिये बेहतर वर्दी, प्रशिक्षण, अत्याधुनिक हथियार तथा दुरुस्त वाहन आदि की व्यवस्था की है। बिहार के पुलिसकर्मियों को अब प्रतिवर्ष 180 के विराम भत्ता के भुगतान तथा पुलिस कल्याण एवं सहायता कोष में राज्य सरकार की ओर से प्रतिवर्ष 25 लाख रुपये की राशि का अंशदान दिये जाने का निर्णय लिया गया है। पुलिसकर्मियों को मिलने वाला वर्दी भत्ता प्रतिवर्ष 2650 रुपये से बढ़ाकर चार हजार रुपये कर दिया गया है। भागलपुर जिलान्तर्गत नाथनगर पुलिस प्रशिक्षण केन्द्र में संचालित मध्य विद्यालय को उत्कर्मित करके उच्च विद्यालय बनाने का निर्णय लिया गया है, ताकि वहाँ के पुलिसकर्मियों के बच्चे अध्ययन कर सकें।

मुख्यमंत्री ने बताया कि बिहार में एक लाख की आबादी पर महज 69 से 70 पुलिसकर्मी कार्यरत हैं, जबकि राष्ट्रीय औसत प्रति एक लाख की आबादी पर 124 पुलिसकर्मियों की है। इस राष्ट्रीय औसत को प्राप्त करने के लिये बड़े पैमाने पर रिक्त पदों को भरने तथा आवश्यकतानुसार नये पदों को सृजित करने की कार्रवाई की जा रही है। उन्होंने कहा कि संसाधन सुलभ कराना और नीतियाँ निर्धारित कर देना सरकार का काम है, किन्तु उन्हें क्रियान्वित करना तो पुलिस मुख्यालय का काम है। पुलिस मुख्यालय में पुलिस महानिदेशक के स्तर से इस दिशा में त्वरित कार्रवाई की जानी चाहिये।

मुख्यमंत्री ने कहा कि प्रदेश में मॉडल थाना भवन तथा आधुनिक पुलिस लाइन का निर्माण कराया जा रहा है। अब थाना में पुलिस बलों की कोई कमी नहीं रहेगी। पुलिस बल तरोताजा व चुस्त-दुरुस्त रहे, इसके लिये भी सरकार की तरफ से कार्रवाई शुरू की गयी है। उन्होंने कहा कि पुलिस हमारी प्राथमिकता सूची में है, इसके लिये जितना संभव हो सकता है, सरकार की तरफ से सहयोग किया जायेगा।

तीन दिनों तक चलने वाले इस अधिवेशन के उद्घाटन सत्र को मुख्यमंत्री के अलावे पुलिस महानिदेशक श्री नीलमणि, एसोसिएशन के अध्यक्ष श्री जीतेन्द्र नारायण सिंह तथा महामंत्री श्री अरविन्द कुमार यादव ने भी संबोधित किया। इस अवसर पर खाद्य एवं उपभोक्ता संरक्षण मंत्री श्री नरेन्द्र सिंह, विधायक सर्वश्री जर्नादन सिंह सिंग्रीवाल, मनोरंजन सिंह उर्फ धूमल सिंह, लाल बाबू राय, ज्ञानचन्द्र मॉझी, जदयू जिलाध्यक्ष श्री दिनेश सिंह, सारण की प्रमण्डलीय आयुक्त सुश्री अंशुली आर्या, जिलाधिकारी श्री पंकज कुमार पाल भी

उपस्थित थे। स्वागत उद्बोधन बिहार पुलिस मेन्स एसोसिएशन छपरा इकाई के अध्यक्ष श्री नीरज कुमार सिंह तथा धन्यवाद ज्ञापन प्रांतीय संगठन महामंत्री श्री लियाकत अली ने किया।
